

Faroe Petroleum fingið leitið í Barentshavinum

Faroe Petroleum boðar frá, at felagið, í sambandi við 20. norska útbjóðingarmálaráð, hevur fingið tillutað sítt fyrsta leitið í norska partinum av Barentshavinum. Nýggja leitið, sum fevnir um eitt økið uppá góðar 900 km², er á blokkunum 7224/7, 8 og 11. Fleiri leitið eru á loyvinum, sum eisini er nær við leitið, har kolvetni eru funnin. Faroe Petroleum eigur 20% av loyvinum, British Gas, ið er fyrstæðufelag, eigur 40%, Statoil eigur 20% og Wintershall 20%. Sambært verkætlanini skulu feløgin skjóta 3D seismikk yvir leitið, og um 3 ár skal støða takast til, um borast skal á loyvinum. Faroe Petroleum hevur í fleiri ár havt ætlanir um at fáa loyvir í Barentshavinum, og felagið fegnast um, at tað nú er eydnast at fáa loyvi saman við leitifeløgum, ið bæði hava førleika og royndir at bora í Barentshavinum.

Jóannes Eidesgaard segði í fyrstu maidagsrøðu síni á Tvøroyri, at vit skulu ikki falla í fátt, tí føroyska samfelagið er væl brynjað at taka eina kreppu



Verja tey góðu virðini

Avbjóðingin eftir neo-liberlastiska gallaveitsluna verður nú at seta vanliga føroyingin í fokus, segði Jóannes Eidesgaard, formaður Javnaðarflokksins á fyrsta maidagshaldi á Tvøroyri fríggjakvöldið

FYRSTI MAI

Áki Bertholdsen
aki@sosialurin.fo

- Vit mugu seta fokus á okkara fólk.

Tað var boðskapurin hjá Jóannesi Eidesgaard, formanni í Javnaðarflokkinum á fyrsta maidagshaldinum, sum flokkurin skipaði fyri á hugnaliga Seglloftinum á Tvøroyri fríggjakvöldið.

Jóannes Eidesgaard vísti á, at seinastu 20 árin hava vit upplivað eina tíð, har liberalismen trein inn á pallin.

- Henda nýggja liberalisman, sum verður kallað neo-liberalisman, gjørdi tað til gott latín, at tey fáu og stóru skuldu gera sær dælt

av fólksins ognum og tænastum. Hon kroysti solidaritetin til vikis, og samanhaldið í samfelagnum varð avloyst av søkini hjá teimum stóru og sterku.

- Einskiljingar, útlisiteringar, vinningsbýti og profittmaksimering gjørdist loysunarorðini. Nøkur fá tóku yvir almenna leikpallin, meðan øll hini meira ella minni settu seg sum áskoðarar.

Hann vísti á, at serliga síðani aldarskiðið hava vit upplivað eina náðileysa kapprenning eftir skjóttvunnum ríkidømi, sum ikki bygdi á framleiðslu og arbeiði, men á smartar loysnir og spekulasjonir á keypsskálunum runt um í heiminum.

Hetta var ein náðileys jagstran eftir løttum vinningum, har grammleiki var høvuðseyðkenndi.

- Óløgini frá neo-liberalismuni hava nú skolað inn yvir heimin, og nú tað dregur útaftur, letur til, at øll hini eiga upptakið. Rokningin fyri gildið hjá teimum fáu hevur altíð havt lyndi til at verða send øllum hinum, sum ikki vóru við í gildinum. Eitt annað eyðkenndi er gjarna tað, at tey,

sum skúmaðu róman, framvegis sita við rómastampin.

Vanliga føroyingin í fokus

Jóannes Eidesgaard staðfesti, at tað verður ein avbjóðing at mæta figgjarkeppuni, hóast uppgávan í dag er heilt øðrvísi enn hon var í kreppuni í nítíðrunum.

- Fyri smáum tjúgu árum síðani tóku vit upp eftir politiskt, vinnuligt og umsitingarlig døgnaðloysi í áttatiárunum.

Hann segði, at tað hevði ikki minst kostað arbeiðararørsluni dýrt.

Men í dag verður politiska avbjóðingin eftir neo-liberlastiska gallaveitsluna at seta vanliga føroyingin í fokus.

- Vit mugu seta fokus á okkara fólk. Vit mugu syrgja fyri, at so fá sum gjørligt gerast arbeiðsleys, og vit mugu syrgja fyri, at so fá sum gjørligt taka avgerð um at flyta úr Føroyum. Vit mugu við tiltøkum syrgja fyri, at grundraksturin í samfelagnum til heilsuverk, útbúgvingarverk og almannaverk verður so óskalaður, sum gjørligt.

Formaðurin í Javnað-



Rættiliga nógv fólk var samankomið á Seglloftinum á Tvøroyri fríggjakvöldið, eisini fólk norðanefir

arflokkinum og landsstýrismaðurin í figgjarmálum staðfesti, at hetta eiga vit at gera, hóast tað merkir, at vit í eina tíð koma at dragast við hall á almennu roknskapinum.

Verja tey góðu virðini

Hann heitti eisini á fólk um ikki at falla í fátt.

- Vit hava eitt samfelag,

sum er væl fyri og tað er ikki minst teimum samhaldsføstu skipanum, fyri at takka, sum politikarar hava uppbyggt og styrkt saman við pørtunum á arbeiðsmarknaðinum. Her hugsaði hann serliga um ALS, sum nú kann bjóða munandi hægri útgjald, og sum í dag eigur á leið 700 milliónir á bók.

- Men harumframt er landskassin væl fyri við

rímiliga góðum gjaldføri og ongari skuld. Men ikki minst hava vit eitt land, sum eigur eitt gott og dugnaligt fólk, segði Jóannes Eidesgaard.

- Sostatt er málið nú at verja tey góðu virðini í samfelagnum, segði formaður Javnaðarflokksins. Og hann legði afturat:

- Hesi góðu virði eru tit, fólkið.